

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

kavītārkikasiṃha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ aṣṭādaśaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ aṣṭādaśaḥ sargaḥ ॥

athātmacintānucareṇa yāsyaṇ
vihaṅgarājena vibhuḥ purīṃ svām |
uvāca patnīṃ daśanāṃśulakṣyāt
vamannivānandamamāntamantaḥ ॥ 18.1 ॥

satye samīkṣasva vipārijātāṃ
vṛttena hīnāmiva vedavidyām |
niśāmiva proṣitaśītabhānuṃ
nārīmanāthāmiva nākalakṣmīm ॥ 18.2 ॥

ālambitā namramukhī bhavatyā
hastena raktāṅgulipallavena |
vadānyavṛkṣasya vibhāti śākhā
vaktuṃ vayasyeva rahaḥ pravṛttā ॥ 18.3 ॥

suparṇavegānilaviprakīrṇaiḥ
suradrumairantaritaḥ sumeruḥ |
ālakṣyate kālavaśena bhūyah
prarūḍhalūnairiva pakṣajālaiḥ ॥ 18.4 ॥

nisargakalyāṇatayā pratītaṃ
sarvottaraṃ tattvamivaikamādyam |
amuṃ priye nūnamatandritāni
jyotīṃṣi bhaktyā pariyāntyajasram ॥ 18.5 ॥

vitānavān vyomatalena meruḥ
tārāgaṇairāhitamauktikena |
niviśya madhyekṣitibhadrapīthaṃ
gaṅgodakairādriyate'bhīṣekam ॥ 18.6 ॥

sahasrabhānupramukhaiḥ samantāt
 jyotirgaṇairasya vighūrṇamānaiḥ |
 mahābhṛtāmagrasarasya manye
 nīrājanam viśvasṛjā prayuktam || 18.7 ||

prakhyātadhāmnāmapi dikpatīnām
 prāsādavāsādaramākṣipantaḥ |
 adhyāsītā yogibhirasya nityam
 rājantyaṁ ratnaguhāviśeṣāḥ || 18.8 ||

parisphurantyāḥ kṣitipadmamadhye
 pārśveṣu hemācalakarṇikāyāḥ |
 paśya priye ratnaviśeṣacitrām
 kṛśonnatām kesaraśailapaṅktim || 18.9 ||

valīvibhaṅgairiva varṣabhedaiḥ
 tribhirvibhaktam tridaśānubhāvyaḥ |
 saṁdṛśyate sāgaramekhalāyāḥ
 sumadhyame madhyamidaṁ dharaṇyāḥ || 18.10 ||

abhañjanīyam prathimānamāptām
 sthāneṣvarairākalitāmahāryaiḥ |
 carācarāṇām prabhavena dhāryām
 cakrākṛtiṁ paśya samudranemim || 18.11 ||

vikalpitāni tridivena bhūmau
 varṣāṇi divyāni vilokayethāḥ |
 dvandvairiha dvandvaviśādamuktaiḥ
 nirviśyate yauvanamekarūpam || 18.12 ||

ilāvṛtāntām niśadhādavācīm
 vilaṅghya hr̥dyām harivarṣasīmām |
 khageśvaraḥ saṁśritahemakūṭam
 ninīṣate kimpuruṣāspadam naḥ || 18.13 ||

vapuḥ śubhaṃ vājimukhāṅganānāṃ
 vaktraṃ ca yuñjanniha kinnariṅām |
 strīratnasamśṛṣṭividhau vidhiścet
 tryakṣaḥ kathaṃ pañcaśarasya jetā || 18.14 ||

didṛkṣamāṅasya mamaiṣa deśān
 savyāpasavyena gatikrameṇa |
 amoghavr̥ttirgagane garutmān
 viceṣṭate cittamiva dvitīyam || 18.15 ||

nipatya cotpatya ca laṅghayanti
 nimnonnatān varṣavibhāgadeśān |
 chāyā samena svapathena yāntaṃ
 tarasvinam tārksyamivātīśete || 18.16 ||

mahīyaso vegavaśena madhye
 sīmantayanneṣa śaratpayodān |
 yadṛcchayā sambhṛtacāmaraśrīḥ
 saṃdṛśyate devi tavaupavāhyaḥ || 18.17 ||

viyatpayodhiṃ taratāṃ viśālaṃ
 vimānadīptena garutmatā naḥ |
 iyaṃ puraḥ śailavanopapannā
 viśvambharā bhāti vilomageva || 18.18 ||

śaraddhanastoma ivopasīdan
 saṃdṛśyate kinnaranāthaśailaḥ |
 sandhyāvihāracyutasamhatātmā
 śambhorivoddhūlanabhasmarāśiḥ || 18.19 ||

sudhāyamānāṃ dhanadasya saudhe
 svābhāvikīmasya girerabhikhyām |
 paryākulairviṣṇupadītaraṅgaiḥ
 āmreḍayantīva harāṭṭahāsāḥ || 18.20 ||

amuṣya dīptonnatadantabhūmno
 nakṣatramālārcitatuṅgamauleḥ |
 pādeṣu bhānti sphaṭikāḥ prabhūtāḥ
 nākadvipasyeva nakhendubimbāḥ || 18.21 ||

udagravajravraṇakarkaśānāṃ
 paryāptasāreṇa bhujārgalānām |
 anena vikhyāpitavikramaṃ tat
 rakṣaḥ purā rāmaśaravyamāsīt || 18.22 ||

ayaṃ vanaiḥ śyāmanitambabhāgo
 gauraḥ svayaṃ gairikasambhṛtaśrīḥ |
 valāhakagrāhyaguṇāntarīyaṃ
 madāruṇaṃ vyañjayate madāryam || 18.23 ||

asmin dhanādhiśvararājadhānyām
 ākarṇitaṃ haimavatīsakhena |
 tvatkīrtiyupaghnaṃ śṛṇu kinnarīṇām
 gr̥he gr̥he kinnarakaṇṭhi gītam || 18.24 ||

niśamya divyadrumasambhavānāṃ
 nūnaṃ ravaṃ nūpuramañjarīṇām |
 uḍḍīyamānāḥ pratiyāntyamī tvāṃ
 mañjusvarāḥ mānasahaṃsadārāḥ || 18.25 ||

ito hiraṇya pramukhaiḥ prabhuktā
 śoṇādhare śoṇitarājadhānī |
 ādau samutkhātapunarnikhātaiḥ
 kailāsaśṛṅgairiva bhāti saudhaiḥ || 18.26 ||

mṛdaṅganādena mṛgāṅkamauliṃ
 prasādayan pālayatīha daityān |
 balerapatyaṃ balināṃ vijetā
 bāṇāsuro bāhusahasraśālī || 18.27 ||

rāmāstrarandhroditahaṃsayūthaṃ
 krauñcaṃ giriṃ lakṣaya dūralakṣyam |
 pītāṃ punaḥ śrotrapathena kāle
 bhāgīrathīm jahnumivodvamantam || 18.28 ||

amuṣya dūrādasitākṣi dṛṣṭim
 divye girau dātumihārhasi tvam |
 marudgaṇena hyamunonnatena
 svāhārasambhūtiramanti sindhuḥ || 18.29 ||

vilagnadaityeśvaraśoṇitānāṃ
 vaikuṇṭhakeyūrajuṣāṃ maṇīnām |
 ayatnaśāṇopalatāmapuṣyan
 ārdrah sudhābindubhirsya kūṭāḥ || 18.30 ||

lakṣmīsudhāsañjananāya tūrṇaṃ
 vimathnatā vegamanena dattam |
 āvartabhedairadhunā'pyagādhaiḥ
 arthāpayantyambunidhermahaughāḥ || 18.31 ||

amoghabāṇasya muneraśoṣye
 phenāyamānāni yaśaḥ payodhau |
 gatāgatairhaṃsakulānyamūni
 chāyāpathaṃ sañjanayantyapūrvam || 18.32 ||

dhṛtikṣamaṃ devi surasravantyāḥ
 siddhāśritam śambhumiva dvitīyam |
 pariṣkṛtiṃ bhāratavarṣasīmnaḥ
 prāptā vyaṃ parvatasārvabhaumam || 18.33 ||

anupraviṣṭaṃ girijāsakhībhiḥ
 paryantaśāṃstambhitabhūtavargam |
 adūrataścaitrarathāprabhūtaṃ
 vaihārikaṃ paśya vanaṃ purāreḥ || 18.34 ||

abhaṅgurairāhatayoranaṅgaḥ
 śṛṅgāradigdhairiha citrapuṅkhaiḥ |
 abhinnamanyonyalayādakārṣīt
 dehaṃ dvayorardhasamīkṣyabhedam || 18.35 ||

divā mahānīlamayūkhajālaiḥ
 naktam prakāśena mahauśadhīnām |
 paśyantya muṣmin parivṛttisūnyam
 kālam sadā karburamāditeyāḥ || 18.36 ||

aluptameghadyutirindranīlaiḥ
 vajrairasau nityataṭitprakāśaḥ |
 pravṛttagaṅgāstanito dadhāti
 prāvṛdguṇān prīṇitanīlakaṅṭhaḥ || 18.37 ||

amuṣya mūrdhanyupapatya nimnaiḥ
 caturdiśam viṣṇupadī prayāti |
 caturbhirunmīlitarāśibhedā
 vedhomukhairvedamayīva vidyā || 18.38 ||

saritsahasrairabhigamyamānā
 śiloccayairantaritā dadhāti |
 pravālamuktāprabhṛteḥ prasūtiḥ
 patnī payodheriyamānurūpyam || 18.39 ||

trayīmiva kṣālitaviśvapaṅkāṃ
 trailokyalakṣmyā iva sattvaśuddhim |
 tapodhanāḥ sarva imāṃ bhajante
 dharmasya niśreṇimiva prabhūtām || 18.40 ||

prakhyātagotrāprabhave'pi nityam
 parigrahe bhūyasi vartamāne |
 tvayaiva māṃ vetti kalatravantam
 nātham nadīnāmanayaiva lokāḥ || 18.41 ||

patadgrahe tiṣṭhati rukmaśaile
 dharmadravairātmabhuvā'rcyamānaḥ |
 asyāḥ prasūtiḥ paramasya puṁsaḥ
 pādo nabhaḥ sāgarapāradrśvā || 18.42 ||

tribhistrilokīmanaghaiḥ svapūraiḥ
 tārāgaṇāmreditaśīkaraughaiḥ |
 vimārjayantī vṛjināt punīte
 viṣṇorīyaṁ vikramavaijayantī || 18.43 ||

abhugnabhāgāntaritaiḥ payobhiḥ
 sambhidyamānairiyamantareṣu |
 nāgendramūrdhanyupayāti śobhāṁ
 nakṣatramāleva gajendrakumbhe || 18.44 ||

srotobhirasyāḥ paripūryamāṇaḥ
 sudhāmayam sindhumivādadhānaiḥ |
 apāṁ patirnityamabindhanena
 jvālāvātā nūnamaśoṣito'bhūt || 18.45 ||

bhagīrathaprārthita siddhimenāṁ
 pṛthakpravāhāṁ pṛthivīṁ punānām |
 bhasmīkṛtānāṁ sagarātmajanāṁ
 prāhuḥ sudhāṁ prāpitadevabhāvām || 18.46 ||

sthānānurūpaṁ prasṛtaiḥ pravāhaiḥ
 mahadbhireṣā madhurāvadātaiḥ |
 prāleyaśailāt prathitānubhāvā
 pravartate vāgiva vaśyavācaḥ || 18.47 ||

udīritāstārksyajavānilena
 tvannūpurānnūnamadhītanādāḥ |
 bhavantyamī svāgatavādinaste
 bhāgīrathīsaikatarājahamsāḥ || 18.48 ||

pradīyate sundari dūrakṛṣṭaiḥ
 divyena te śekharasaurabheṇa |
 mayūrapīñchātapavāraṇaśrīḥ
 mandākinīhemasarojabhṛṅgaiḥ || 18.49 ||

vahannasau kāñcanapadmareṇūn
 vyomāpagāvīcivihāraśīlaḥ |
 viluptapatrāṅkuramānane te
 svedodgamaṃ na kṣamate samīraḥ || 18.50 ||

asyāḥ samīrairapanītagandhā-
 nyalaktakairāṅkitasaikatāni |
 svairopabhogaṃ surasundarīṇāṃ
 vivṛṇvate tīralatāgrhāṇi || 18.51 ||

rahastvadāśleṣarasotsukasya
 tvadekadṛṣṭerapi viśvadrṣṭeḥ |
 viyannadī locanayorasau me
 vihanti lakṣāntarapakṣapātam || 18.52 ||

divyaṃ badaryāśramametadante
 devaiḥ stutaṃ dakṣiṇataḥ pratīyāḥ |
 niḥ śreyasaṃ darśayatīva vṛtṭyā
 nārāyaṇo yatra nareṇa sārḍham || 18.53 ||

nivṛttarāgaiḥ paricaryamāṇo
 nāthaḥ svayaṃ nākaniketanānām |
 anyairananyairanupālanīyaṃ
 dharmam nijam dhārayatīha śuddham || 18.54 ||

trītyavarṇaprabhave nijāṅge
 strīratnamutpādya vihārayogī |
 ihātmasammohanalālasānām
 apatrapāmapsarasāmakārṣīt || 18.55 ||

anyacca dūrādanaghaṃ tadīyaṃ
 prāgdakṣiṇaṃ bhāti tapovanāgryam |
 bhajanti yasmin padayoramūṣya
 nyāsaṃ śubhaṃ niścitayogalakṣyāḥ || 18.56 ||

atra sthitaṃ śrāntijuṣāṃ munīnāṃ
 chāyālakṛṣṇājīnapallavena |
 vairocanerdānajalāvasekāṭ
 vardhiṣṭhunā vāmanapādapena || 18.57 ||

imāni ca preyasi tāpasānām
 ekāntahr̥dyāni tapovanāni |
 ihaikapādasthitimetadīyāṃ
 dharmo yuge dhārayatīva turye || 18.58 ||

tamo nigīrṇaṃ sakṛdeva puṃsām
 āsīdatāmāśramahavyavāhāḥ |
 ihauṣadhādīni havīṃṣi bhuktvā
 dhūmopalakṣyaṃ dhruvamudvamanti || 18.59 ||

nijāśramebhyaḥ pratīnirjihānā
 dūrādamī darśītapūrṇakumbhāḥ |
 satyāśīṣaḥ samprati sādhuvākyaiḥ
 abhyarcayantyāhitavahnayastvām || 18.60 ||

samīpavṛkṣeṣviha baddhanīdāḥ
 śikṣopapannāṃ śrutimudgṛṇantaḥ |
 śakuntayaḥ śoṇamukhā bhajante
 sabrahmacaryaṃ saha tīkṣṇadhībhiḥ || 18.61 ||

dharmasya sambhūtirivāgrataste
 sāndīpinerāśramabhūmireṣā |
 adhītino yatra mama trivedyām
 antaḥ sthirāloka ivāntarātmā || 18.62 ||

samagraratnaughamivābdhitoyam
 tārāgaṇairāptamivāntarikṣam |
 viśaṅkaṭam vindhyahimādrimadhyam
 puṇyam priye bhūṣitametadāryaiḥ || 18.63 ||

pitṛkriyānirvṛtajāmadagnyam
 kṣiptainasām kṣetramidam kurūṇām |
 sameyuṣām samyugadīkṣayaitat
 dehatyajāṃ dakṣiṇato na panthāḥ || 18.64 ||

savye bhavatyāḥ sarayūsametā
 ramyeyamābhāti purī raghūṇām |
 dayāvīpākena carācarāṇām
 divyam padam yatra dideśa rāmaḥ || 18.65 ||

tamālaṣaṇḍaistamaseva drṣṭaiḥ
 vāmetaro vāmavilocane naḥ |
 vasundharākuntalakānticoraiḥ
 kāntairasau bhāti kalindaśailaḥ || 18.66 ||

divākareṇātra bileṣu nūnam
 bandīkṛtānām bahulakṣapāṇām |
 chāyāviśeṣaiḥ pracitaistadarhām
 āpyāyanāmāracayanti vṛkṣāḥ || 18.67 ||

itaḥ prabhūtāt piturāvrajanī
 kālindiyasau kāliyadoṣamaktā |
 sametya sakhyeva surasravantīyā
 saritpatim śuddhimatī prayāti || 18.68 ||

svamūlaśailasya vibhāti śṛṅge
 dhātūparakte savituḥ suteyam |
 mahāvarāhasya mahīva pūrvaṃ
 daṃṣṭrāṅkure dānavaśoṇitāṅke || 18.69 ||

yamasvasustanvi yathārthanāmā
 mānyā samīpe madhurā vibhāti |
 suparvaṇām yatra sabhām sudharmām
 bhūmerahaṃ bhūṣaṇatāmanaiṣam || 18.70 ||

pibatyasau paścimadakṣiṇāśām
 nūnaṃ khageśo'yamanūnavegaḥ |
 vilokitānāmiha na vyavasthā
 nedīyasām devi davīyasām vā || 18.71 ||

trayīmayastanvi tavaupavāhyaḥ
 kālakramādāpatato dharaṇyāḥ |
 sāmābhirāmadhvanibhiḥ samantāt
 pakṣānilairmārjayatīva doṣān || 18.72 ||

ā paścimādambunidheravandhyā
 śaratprasūtaiḥ kṣitirasya sasyaiḥ |
 divaukasām darśitabhāgadheyā
 diśatyasau locanadiṣṭavṛddhim || 18.73 ||

saritpravāhairvyatikīryamāṇaiḥ
 saṅkalpayoneriva śilpabhedaiḥ |
 paśya priye tvam parivṛtya kiñcit
 divyopamān jānapadān viśeṣān || 18.74 ||

tavaiṣa jīrṇaścalayan purastāt
 vidyunmayīm vetralatām pratanvīm |
 bibharti śuddho dhṛtakañcukaśrīḥ
 prāyaḥ pratihārapadam payodaḥ || 18.75 ||

ādāya śālistabakānadūrāt
 prāptā śukaśreṇirasau vibhāti |
 tvadāgamaprītaśaratprayuktā
 vaihāyasī vandanamālikeva || 18.76 ||

āraktaphullairaravindinīnāṃ
 sūnairamī nūtanasūryakalpaiḥ |
 tvatkāntimādhvīmanubhūya raktaiḥ
 netrairivābhānti samudradārāḥ || 18.77 ||

kareṇukābhiḥ saha gāhamānāḥ
 payaḥ prasannaṃ śaradāpagānām |
 amī nimīlannayanāḥ kapolaiḥ
 āvirmadairāvilayanti nāgāḥ || 18.78 ||

sa eṣa saptacchadareṇujālaiḥ
 krīḍannivālimpati gandhavāhaḥ |
 vanyadvipānāṃ vrajatāṃ pratīpaṃ
 madapravāhairmalinān kapolān || 18.79 ||

abhinnavarṇā gṛhiṇīva bhavyā
 velāṭavī vārinidhervibhāti |
 nityānubhūtāmapi navyabuddhyā
 rasairasau nirviśatīva hr̥ṣyan || 18.80 ||

taraṅgavegāttaralāmbudhārī
 gṛhṇātyasau gāruḍaratnavarṇaḥ |
 vasundharāvāriruhasya pārśve
 siddhodayāṃ śyāmala patraśobhām || 18.81 ||

vibhāti paryantamahī payodheḥ
 phenairasau vīcīkaraparakīrṇaiḥ |
 abhyarcitānāṃ tridaśātithīnām
 āhāraśeṣairiva paryudastaiḥ || 18.82 ||

pravālavahnau paridīpyamāne
 muñcantyasau mauktikalājavarṣam |
 amuṣya velā dhṛtavepathuste
 vaivāhikīṃ smārayati sma velām || 18.83 ||

svasambhavaṃ samprati pārijātaṃ
 dr̥ṣṭvā ciraproṣitasannivṛttam |
 āliṅganārthīva taraṅgahastān
 āvirmaṇṇīnunnamayatyudanvān || 18.84 ||

ahīndraniśvāsamarutpraṇunnaiḥ
 āvartasambhedibhireṣa phenaiḥ |
 upāyanaṃ ditsurivāmbudhiste
 muktātapatrāṇi muhuḥ prasūte || 18.85 ||

velācalādarbhakapañcavaktrān
 vihaṅgapātena jighṛkṣamāṇān |
 nimajjanonmajjanavegabhūmnā
 mātaṅgayādāṃsi vilobhayanti || 18.86 ||

pravālamuktāmaṇibhiḥ pradiṣṭaiḥ
 pratyāhṛtaiḥ patrolatāṅkurādyaiḥ |
 anyonyabhūṣāparivṛttilīlāṃ
 karotyasau tīrabhuvā payodhiḥ || 18.87 ||

varṇaṃ mahānīlamaṇiprakāśaiḥ
 smitadyutiṃ mauktikacandrikābhiḥ |
 bimbādharmaṃ vidrumabhaṅgabhedaiḥ
 vyanaktyasau tanvi tavāmburāśiḥ || 18.88 ||

vivṛṇvatī bādabavahnidīptiṃ
 vidyotate vidrumapaṅktireṣā |
 devena sampīditayostridhāmnā
 daityendrayorāntraparampareva || 18.89 ||

mahāvarāhasya khurādrighātaiḥ
 kṣuṇṇaḥ praviddho raghuvīrabāṇaiḥ |
 viṣaṃsthuladvīpatayopalakṣyaiḥ
 vīravraṇaireṣa vibhāti rūḍhaiḥ || 18.90 ||

sambhṛtya toyaṃ sahasojjihānān
 sendrāyudhān paśya ghanān sanādān |
 udanvatā durjayamantarikṣaṃ
 jetuṃ pravṛttāniva tasya putrān || 18.91 ||

apāṃ taraṅgairayamantaraṅgaiḥ
 āplāvayiṣyan samaye dharitrīm |
 samīnayūdhanute sarasvān
 sannāhagandhīni gatāgatāni || 18.92 ||

asau parapremapadaṃ svabhāvāt
 āpūryamāṇo mahatā rasena |
 ātmeva dṛṣṭaḥ sahasā prajānām
 adarśanecchāmitareṣu datte || 18.93 ||

garutmataḥ kampitadivyaavrakṣaṃ
 pakṣānilaṃ pātumupetya nāgāḥ |
 vitanvate'bālamaṇiprakāśaiḥ
 asūryabālātapamantarikṣam || 18.94 ||

marudbhirāghūrṇitasādrināgaiḥ
 vegodbhavairasya vimathyamānaḥ |
 utkṣiptaśaṅkhaprakarāpadeśāt
 bhūyaḥ sudhāmudgiratīva sindhuḥ || 18.95 ||

dodhūyamānaṃ vividhormiyogāt
 chāyāgarutmamantamavekṣya bhītāḥ |
 āvartaśailīmabhinetumiccha-
 ntyaṅgairamī kuṇḍalitairbhujāṅgāḥ || 18.96 ||

saphenahāso jaṭilaḥ pravālaiḥ
 udvartayannūrmibhujairbhujāṅgān |
 vidambayatyeṣa nisargabhīmaḥ
 kasyāpi kalpāntanaṭasya līlām || 18.97 ||

aśeṣataḥ so'yamacintyabhūmā
 kumbhīkumāreṇa nipītavāntaḥ |
 siṣṇāsaya sampatato'pi dr̥ṣṭvā
 dvijādhipān vepata ityavaimi || 18.98 ||

pradarśitātmabhramaṇena nūnaṃ
 pratyāyitāṃ mandaranartakena |
 savyāpasavyairbhramaṇaistarasvī
 ramyāmasau puṣyati rāsālīlām || 18.99 ||

taistairasau nirmathito vidhūtaḥ
 saṃkṣobhito bandhanapīḍanādyaiḥ |
 prasādagāmbhīryanidhiḥ prathimnā
 kṣamānvayaṃ nojjhati śītalātmā || 18.100 ||

vimathya viśrāṇitametadīyaṃ
 daityadviṣā devi marutvadādyāḥ |
 sāraṃ pibantastridaśāḥ kadā'pi
 drāghīyasīm nānubhavanti nidrām || 18.101 ||

kalatravantam puruṣam purāṇam
 kapālinam candrakalāvataṃsam |
 airāvatādyaiḥ pracitānakārṣīt
 vaimānikāneṣa mahāvadānyaḥ || 18.102 ||

idaṃ jagaddarśitatāratamyam
 yadbhrūlatālāsyaviśeṣanighnam |
 prajāpatīnām janānīmajanyām
 tāmeṣa devīmanaghāmasūta || 18.103 ||

varāya dattvā niravadyayūne
 kanyāmasau kaustubhayautakaṃ ca |
 mahotsave vāhanabhojanādyaiḥ
 ānarca devānitarān yathārham || 18.104 ||

jagantyaśeṣāṇi yadekadeśe
 paryaṅkatām tasya gataḥ prathimnā |
 alaṅghanīyaṃ mahimānamanyaiḥ
 bhajatyasau bhāvitaśeṣabhāvaḥ || 18.105 ||

anarghamādyam harinīlaratnam
 lakṣmīdrśā nityanidarśanīyam |
 nabhaḥ praticchandani bhena nūnam
 antargataṃ vyañjayati svadhāmnā || 18.106 ||

madhudviṣo varṇamuṣāṃ maṇīnām
 trāsavyapāye'pi tirohitānām |
 udantamākhyātumivormimālī
 karānasau karṣati vīcīhastaiḥ || 18.107 ||

paśyāmi sauhārdavatām tavākṣṇā
 taraṅganimnonnatalaṅghanena |
 udvartitānām mahasām maṇīnām
 ūrdhvaṃ prasarpantamivormimantam || 18.108 ||

anveṣayan ditsitadakṣiṇo'ham
 ācāryasāndīpinisūnu vṛttam |
 āviṣṭaśaṅkhāsurasanniveśam
 prāñcaṃ mahāśaṅkhamihānvavindam || 18.109 ||

yādonidhāne yadurājadhānyāḥ
 samprāptaye seturihopakṣptaḥ |
 rāmeṇa sītāpatinā nibaddhe
 laṅkāpathe lāghavamādadhāti || 18.110 ||

amūni kailāsanibhānyadūrāt
 siddhāṅganāsevyalatāgrhāṇi |
 puṇyāni satye pulināni sindhoḥ
 cireṇa drṣṭiṃ caritārthayanti || 18.111 ||

tatapradeśeṣu taraṅgahastaiḥ
 prasārayan samprati phenapañktiḥ |
 sabhājanārthaṃ tanute bhavatyāḥ
 prāyaḥ padanyāsapaṭimudanvān || 18.112 ||

vilaṅghayan vyomapathena sindhuṃ
 tvaddarśane dīptakutūhalānām |
 rathastavāsau tvarayā'tiśete
 manorathaṃ viṣṇupadīvadhūnām || 18.113 ||

suradrumastvadvirahālasānām
 tavāgamaṃ sūcayituṃ sakhīnām |
 madhuvratīnām madhuraiḥ praṇādaiḥ
 priyaṃvadaṃ preṣayatīva gandham || 18.114 ||

viḷitya sañkhye narakam sanākam
 pratyāgataṃ māṃ pratigantukāmāḥ |
 paurāḥ praharṣopanataiḥ praṇādaiḥ
 ambhonidherantarayanti ghoṣān || 18.115 ||

vidhāya tārksyaṃ gaganābdhipotaṃ
 sārddham mayā devi samāvrajanīm |
 pratyudgateva pratibhāti bhavyā
 dūrādiyaṃ dvāravatī purī tvām || 18.116 ||

nibaddhajaitradhvajapañktiramya
 puṣpairasau pūjitarājamārgā |
 sadāmajāmbūnadatoraṇāśrīḥ
 saudhatviṣā sūcayatīva harṣam || 18.117 ||

pade parasminniva nityamasyām
 śuddhena sattvena vibhūṣitāyām |
 dharmasya vāsāḥ prathitāḥ pṛthivyām
 saritpatau goṣpadavadbhavanti || 18.118 ||

svaraśminiṣpāditasūryabhedām
 arcirmukhairaṅcitabhavyabhāgām |
 nivṛttidharme niyatasthītīnām
 naiḥ śreyasīm paddhatimāhurenām || 18.119 ||

saudhoparuddhatridivāvakāśām
 chāyāsamākrāntabhujāṅgalokām |
 purīmimām bhūṣitasindhumadhyām
 kutrasthitām vetsi kutomukhām vā || 18.120 ||

udanvatā khātavatī samantāt
 ayatnavaprāyitatunḡavelā |
 na śakyate sātyakinā sanāthā
 nāthaiḥ surāṅāmapi jetumeṣā || 18.121 ||

prākāracakraṃ yadurājadhānyāḥ
 paśyaitaduttunḡamasūryalaṅghyam |
 yadbhāvamevaṃ bhajate yathārthaṃ
 saṅkocamṛcchanniva cakraśailaḥ || 18.122 ||

nirmuktaśeṣoraganirviśeṣaiḥ
 nīketanairunnamitāntarikṣam |
 udagrātāladhvajametadagre
 sīmāntaram sīramṛto gurornaḥ || 18.123 ||

abhaumasambhāvvyavibhūtiyogaṃ
 haimaṃ suratnairaciropanītaiḥ |
 anuttamāduttaramāryadhāmnaḥ
 khyātaṃ tvayā gehamidaṃ madīyam || 18.124 ||

pratīkṣamāṅānadhicandraśālaṃ
 paśya tvayā śikṣitacārulāsyān |
 tvatkeśahastavajanaiḥ kalāpaiḥ
 gopānasīśchādayato mayūrān || 18.125 ||

āhārabhedairucitairbhavatyā
 samrakṣitānāṃ tanayābhimanāt |
 śṛṇu tvadālokanatarṣabhājāṃ
 prajalpitaṃ pañjaraśārikāṇām || 18.126 ||

sīmantamuktāmaṇisannikarṣāt
 prasūticitrīkṛtaśuktiramyaḥ |
 amī purastādbhavatīsakhīnām
 antarmudāmañjalayaḥ svadante || 18.127 ||

māyādhikena vidhinā manaseva sṛṣṭaiḥ
 ābhāti yādavagrhairanaghā purīyam |
 nābhāganāhuṣanalādinarādhipānām
 ājānasampadavalepamivādadhānaiḥ || 18.128 ||

nityaṃ dhaneśanagarīm nidhibhiḥ prabhūtām
 ākhaṇḍalena mahitāmamarāvatiṃ ca |
 pratyekadhānavibhavaiḥ paribhūya dr̥ptā
 saudhairiyaṃ prahasatīva sudhāvadātaiḥ || 18.129 ||

ityālapantamatha tārksyarathena kṛṣṇaṃ
 hemādriṇā haritaśāilamivopanītam |
 paurāḥ samīkṣya muditāḥ saha vallabhābhiḥ
 padmāvṛtām divamakurvata dr̥ṣṭipātaiḥ || 18.130 ||

pratyudgatapriyasakhījanadattahastām
 satyām trayīmayarathādavatārayiṣyan |
 nāthastadā nagaramadhyanabhāḥ pradeśāt
 āsīdati sma nijasaudhasamīparathyām || 18.131 ||

vyatīkaritasuvelām viśvakarmaprasūtiṃ
 lavaṇajaladhiguptāmāpa laṅkānivānyām |
 dhanapatibahumānyām dharmaseturyadūnām
 duradhigamasamīpām dvārakām rājadhānīm || 18.132 ||

vijayinamupayātaṃ vīkṣya satyāśahāyaṃ
 vyatanuta muditeva dvārakā vandikṛtyam |
 amaratarusamīraiḥ preṣitairāhṛtānām
 upavanamadhupānāmunmadānām praṇādaiḥ || 18.133 ||

stutiśatamukharābhiḥ svarganetuḥ sa jetā
 savinayamanuyātaḥ satyabhāmāsakhībhiḥ |
 nijamagamadagāraṃ nirviśan preyasīnām
 smaraśaraśayitānām mandamabhyutthitāni || 18.134 ||

abhigatamuṣayā tadā'niruddhaṃ
 balitanayena balīyasā niruddham |
 yadupariṣadi sarvalokadarśī
 kalaharuciḥ kathayāmbabhūva yogī || 18.135 ||

bāṇābhikhyam balisutamatho baddhabandhuṃ jigīṣuḥ
 senotthānaṃ sumahati pure śvastanaṃ ghoṣayitvā |
 cintārūḍhatribhuvanahitaścintanīyo munīnām
 vāsāgāraṃ prabhuradhigato vāsateyīṃ nināya || 18.136 ||

|| iti kavītārkikasimhasya sarvatantrasvatantrasya
 śrīmadveṅkaṭanāthasya vedāntācāryasya
 kṛtiṣu yādavābhyudaye mākāvye
 aṣṭādaśaḥ sargaḥ ||